

# ड्रग टीम ने छापेमारी कर भारी मात्रा में बरामद किए आक्सीटोसिन इंजेक्शन

ड्रग टीम ने छापेमारी कर भारी मात्रा में बरामद किए आक्सीटोसिन इंजेक्शन

जागरण संवाददाता, कानपुर देहात : मेडिकल स्टोर में प्रतिबंधित दवा बिक्री की मिल रही शिकायत पर शनिवार को ड्रग विभाग की टीम ने जिनई बनीपारा में छापेमारी की। टीम को बिना लाइसेंस मेडिकल स्टोर संचालित होते मिला, जांच के दौरान करीब एक बोरा आक्सीटोसिन इंजेक्शन बरामद हुए। बिना लाइसेंस दवा की बिक्री करने पर टीम ने एक लाख कीमत की दवा को सीज कर दिया।

जिला खाद्य सुरक्षा एवं औषधि प्रशासन से ड्रग इंस्पेक्टर रेखा सचान व औरैया ज्योत्सना आनंद की संयुक्त टीम ने शनिवार को जिनई बनीपारा गांव में अभियान चलाया। ड्रग टीम को देख मेडिकल स्टोर संचालक शटर गिराकर मौके से भाग निकले। प्रताप मेडिकल स्टोर में जांच के दौरान संचालक लाइसेंस नहीं दिखा सके। बिना लाइसेंस संचालित मेडिकल स्टोर में करीब एक बोरे आक्सीटोसिन इंजेक्शन बरामद हुए। इसके साथ ही करीब एक लाख कीमत की एलोपैथिक दवाएं बरामद हुईं। टीम ने मौके से चार सैंपल संकलित किए। वहीं जांच के दौरान संचालक सही जवाब नहीं दे सके। इस पर टीम ने सभी दवाओं को सीज करते हुए रूरा पुलिस के सिपुर्द किया है। डीआई रेखा सचान ने बताया कि बिना लाइसेंस मेडिकल स्टोर चलाने की सूचना मिली थी, जिस पर कार्रवाई की गई। जांच के दौरान भारी मात्रा में आक्सीटोसिन इंजेक्शन मिलने पर स्टोर को सीज किया गया है।

Source: <https://www.jaagran.com/uttar-pradesh/kanpur-dehat-drug-team-raided-and-recovered-huge-amount-of-oxytocin-injection-22753906.html>